



12. 04. 2026

தலைப்புச் செய்திகள்

1. நாட்டின் பசுமை பொருளாதார வளர்ச்சிக்கு பழங்குடியின பகுதிகள் முக்கிய பங்காற்றுவதாக குடியரசு துணைத் தலைவர் திரு. சி. பி. ராதா கிருஷ்ணன் தெரிவித்துள்ளார்.
2. தமிழக சட்டப்பேரவை தேர்தலுக்கான பிரச்சாரத்தில் அரசியல் தலைவர்கள் மும்முரமாக ஈடுபட்டுள்ளனர்.
3. நாட்டின் காப்புரிமை விண்ணப்பங்கள் தற்போது 30 சதவிகிதம் அதிகரித்துள்ளதாக மத்திய அமைச்சர் திரு. பியூஷ்கோயல் கூறியுள்ளார்.
4. பிரபல ஹிந்தி திரைப்பட பின்னணி பாடகி ஆஷா போஸ்லே இன்று காலமானார்.
5. ஆசிய பேட்மிண்டன் சாம்பியன் பட்ட போட்டியின் ஆடவர் ஒற்றையர் இறுதி ஆட்டத்தில் ஆயுஷ் ஷெட்டி இன்று களமிறங்குகிறார்.

இனி விரிவான செய்திகள்



சி.பி. ராதாகிருஷ்ணன்

பழங்குடியின பகுதிகள் நாட்டின் பசுமை பொருளாதார வளர்ச்சிக்கு முக்கிய பங்கு வகிப்பதாக குடியரசு துணைத் தலைவர் திரு. சி. பி. ராதா கிருஷ்ணன் தெரிவித்துள்ளார்.

புதுதில்லி பாரத் மண்டபத்தில் இன்று நடைபெற்ற அறிவியல் தொழில்நுட்பங்களின் மூலம் பழங்குடியினரின் வாழ்வை மேம்படுத்துதல் எனும் தலைப்பிலான மாநாட்டில் உரையாற்றிய அவர், அனைவரையும் உள்ளடக்கிய வளர்ச்சியின் அவசியத்தை எடுத்துரைத்தார்.

நவீன அறிவியல், மொழி, நம்பிக்கை, கலாச்சாரம் ஆகியவற்றை ஒன்றிணைப்பதன் மூலம் ஒவ்வொரு சமூகத்தின் பாதுகாப்பு மற்றும் அதிகாரமளித்தல் உறுதி செய்யப்படுவதாக கூறினார்.



தேர்தல் - பிரச்சாரம்

தமிழக சட்டப் பேரவை தேர்தல் பிரச்சாரத்தில் அரசியல் தலைவர்கள் முழுவீச்சில் ஈடுபட்டு வருகின்றனர்.

பிரச்சாரத்திற்கு இன்னும் 10 நாட்களே எஞ்சியுள்ள நிலையில் தி.முக., அ.இ.அ.தி.மு.க., பி.ஜே.பி., நாம் தமிழர், த.வெ.க., உள்ளிட்ட கட்சித் தலைவர்கள் தங்களது

வேட்பாளர்களுக்கு ஆதரவாக பேரணிகள், சாலைப்பயணங்கள், பொதுக் கூட்டங்கள் வாயிலாகவும், வாக்காளர் வீடுகளுக்கு சென்றும் வாக்கு சேகரித்து வருகின்றனர்.

மதச்சார்பற்ற முற்போக்கு கூட்டணி வேட்பாளர்களை ஆதரித்து பரமக்குடியில் தி.மு.க. தலைவர் திரு. மு.க. ஸ்டாலின் இன்று காலை நடைப்பயணம் மேற்கொண்டு வாக்கு சேகரித்ததோடு, நெசவாளர்களை அவர்களது இல்லத்தில் சந்தித்து நெசவு நெய்து கலந்துரையாடினார்.

தூத்துக்குடியில் மாலை நடைபெறும் பொதுக்கூட்டத்திலும் அவர் உரையாற்றுகிறார்.

தொழில்துறையில் தமிழகம் முன்னோடி மாநிலமாக திகழும் வகையில் வளர்ச்சியுடன் அந்நிய செலாவணியை அதிகளவில் ஈட்டியுள்ளதாக தி.மு.க. இளைஞரணி தலைவர் திரு. உதயநிதி ஸ்டாலின் தெரிவித்துள்ளார்.

மன்னார்குடியில் கட்சி வேட்பாளரை ஆதரித்து இன்று வாக்கு சேகரித்த அவர், தி.மு.க. மீண்டும் ஆட்சியமைத்தவுடன் மன்னார்குடியில் நியோ டைடல் பூங்கா அமைக்கப்படும், டிஜிட்டல் நூலகம் வாயிலாக அரசு வேலைக்கான பயிற்சிகள் அளிக்கப்படும் என்றார்.

தமிழ்நாடு காங்கிரஸ் கமிட்டி தலைவர் திரு. செல்வ பெருந்தகை கட்சி வேட்பாளர்களை ஆதரித்து இன்று திருவள்ளூர் மாவட்டம் பொன்னேரி மற்றும் தென்சென்னை வேளச்சேரி பகுதிகளில் இன்று பிரச்சாரம் மேற்கொள்கிறார்.

அஇஅதிமுக பொதுச்செயலாளர் திரு. எடப்பாடி கே. பழனிச்சாமி, நாகை, மயிலாடுதுறை மாவட்டங்களில் இன்று வாக்கு சேகரிக்கிறார்.

விருதுநகர் மாவட்டம் சாத்தூர் தொகுதியில் பி.ஜே.பி.-யின் திரு. நயினார் நாகேந்திரனை ஆதரித்து பி.ஜே.பி. மூத்த தலைவர் திரு. நிதின் நபின் இன்று சாலைப் பேரணியில் பங்கேற்றார்.

த.வெ.க. தலைவர் திரு. ஜோசப் விஜய் கன்னியாகுமரியிலும்,

நாம்தமிழர் கட்சி ஒருங்கிணைப்பாளர் திரு. சீமான், தேனி, திண்டுக்கல் மாவட்டங்களிலும் இன்று தேர்தல் பொதுக்கூட்டத்தில் உரையாற்றுகின்றனர்.

இதனிடையே பி.ஜே.பி. மூத்த தலைவரும், பிரதமருமான திரு. நரேந்திரமோடி தமிழ்நாட்டில் தி.மு.க. அரசின் நிர்வாக குறைபாடுகளை பி.ஜே.பி தொண்டர்கள் வெளிப்படுத்தி வருவதாக கூறினார்.

சமூக ஊடகத்தில் அவர் வெளியிட்டுள்ள செய்தியில் பி.ஜே.பி. வாக்குச்சாவடி முகவர்களுடன் நமோ செயலி வாயிலாக நாளை தாம் கலந்துரையாட உள்ளதாக கூறினார்.



இதனிடையே மேற்குவங்க மாநிலத்தில் வரும் 23-ம் தேதி நடைபெறவுள்ள முதற்கட்ட வாக்குப் பதிவிற்கான பிரச்சாரமும் விறுவிறுப்படைந்துள்ளது.

பி. ஜே. பி. தலைவரும், பிரதமருமான திரு. நரேந்திரமோடி சிலிகுரியில் தற்போது உரையாற்றுகிறார்.

காங்கிரசின் திரு. ராகுல் காந்தி, முர்ஷிதாபாத்தில் நாளை மறுநாள் பிரச்சாரத்தை தொடங்கவுள்ளார்.



தபால் வாக்கு

நெல்லை, திருவாரூர், நாமக்கல், மயிலாடுதுறை மாவட்டங்களில் மூத்த குடிமக்கள் மற்றும் மாற்றுத் திறனாளிகளின் வீடுகளிலிருந்து அஞ்சல் வாக்கு செலுத்தும் பணிகள் இன்று தொடங்கி 3 நாட்கள் நடைபெறவுள்ளது.

வட்டாட்சியர் தலைமையிலான குழுவினர் நேரடியாக வாக்காளர்களின் வீடுகளுக்கு சென்று வாக்குப்பதிவை மேற்கொண்டு வருகின்றனர்.

வாக்குப்பதிவின் ரகசியம் காக்கப்பட வேண்டும் என்றும், மறைவிடத்தில் வாக்களிப்படுவது உறுதி செய்யப்பட வேண்டும், இந்த நடைமுறைகள் அனைத்தும் வீடியோ பதிவு செய்யப்பட வேண்டும் உள்ளிட்ட நெறிகாட்டு வழிமுறைகளை பின்பற்ற மண்டல அலுவலர்களுக்கு தேர்தல் ஆணையம் அறிவுறுத்தியுள்ளது.



தேர்தல் மாவட்டங்கள்

சிவகங்கை மாவட்டத்திற்கு நியமிக்கப்பட்டுள்ள பொதுப்பார்வையாளர் மற்றும் செலவின

பார்வையாளர்களிடம் தேர்தல் தொடர்பான புகார்களை பொதுமக்கள் நாள்தோறும் காலை 10 மணி முதல் 11 மணிவரை தெரிவிக்கலாம் என்று மாவட்ட தேர்தல் அலுவலர் திருமதி. பொற்கொடி தெரிவித்துள்ளார்.

காஞ்சிபுரம் மாவட்டம் ஸ்ரீபெரும்புதூர் சட்டமன்ற தொகுதி வேட்பாளர்களுக்கான தேர்தல் செலவின பார்வையாளரின் ஆய்வுக்கூட்டம் முதற்கட்டமாக நாளையும், வரும் 17, 21-ம் தேதிகளிலும் நடைபெறும் என்று அறிவிக்கப்பட்டுள்ளது.



.. தேர்தல் களம் ..

MUSIC

திருச்சி மாவட்டத்திற்கு உட்பட்ட சட்டப்பேரவை தொகுதிகள்

குறித்த தேர்தல் கண்ணோட்டம் இன்று இடம் பெறுகிறது.



பிரதமர்

நாடாளுமன்ற மற்றும் சட்டப் பேரவைகளில் பெண்களுக்கான 33 சதவிகித இட ஒதுக்கீட்டை அமல்படுத்துவது தொடர்பாக நடப்பு நாடாளுமன்ற பட்ஜெட் கூட்டத்தொடரில் வரும் 16-ம் தேதி முதல் 18-ம் தேதிவரை 3 நாள் சிறப்பு அமர்வுகள் நடைபெற உள்ளதாக பிரதமர் திரு. நரேந்திரமோடி தெரிவித்துள்ளார்.

இதுகுறித்து அனைத்து கட்சித் தலைவர்களுக்கு அவர் எழுதியுள்ள கடிதத்தில் பெண்களுக்கான இடஒதுக்கீடு

சட்டங்களை நிறைவேற்ற அனைத்து உறுப்பினர்களும் ஒன்றிணைய வேண்டுமென்று கேட்டுக்கொண்டார்.



பியூஷ்கோயல்

நாட்டின் காப்புரிமை விண்ணப்பங்கள் தற்போது 30 சதவிகிதம் அதிகரித்துள்ளதாக மத்திய அமைச்சர் திரு. பியூஷ்கோயல் கூறியுள்ளார்.

சமூக ஊடகத்தில் அவர் வெளியிட்டுள்ள செய்தியில் சென்ற நிதியாண்டில் ஒருலட்சத்து 43 ஆயிரத்திற்கும் அதிகமான விண்ணப்பங்கள் சமர்ப்பிக்கப்பட்டதாகவும், இவற்றில் தமிழகம், கர்நாடகா, மஹராஷ்டிரா மாநிலங்களை சேர்ந்த கண்டுபிடிப்பாளர்களின் தலைமையில் 69 சதவிகிதத்திற்கும் அதிகமான காப்புரிமைகள் உள்நாட்டிலேயே தாக்கல் செய்யப்பட்டதாக கூறினார்.

உலகளவில் இந்தியா தற்போது காப்புரிமைகளை தாக்கல் செய்வதில் 6-வது இடத்தில் உள்ளதாக தெரிவித்தார்.



ஈரான்

அமெரிக்கா - ஈரான் இடையே இஸ்லாமாபாத்தில் நேற்று நடைபெற்ற பேச்சுவார்த்தையில் எவ்வித உடன்பாடும் எட்டப்படவில்லை என்று அமெரிக்க துணை அதிபர் திரு. J. D. வான்ஸ் தெரிவித்துள்ளார்.

சுமார் 21 மணிநேரம் நீடித்த இந்த பேச்சுவார்த்தையின் போது அணு ஆயுதங்களை தவிர்ப்பது குறித்த நீண்டகால உறுதிமொழியை வழங்க வேண்டுமென்ற அமெரிக்காவின் கோரிக்கை இதுவரை ஏற்கப்படவில்லை என்றார்.

எனினும் இந்த பேச்சுவார்த்தை இருநாடுகளுக்கு இடையேயான பதற்றத்தை குறைப்பதற்கும், பரஸ்பர புரிதலை ஏற்படுத்துவதற்கான முயற்சியாகவும் விளங்கியதாக குறிப்பிட்டார்.



ஆஷா போஸ்லே

பிரபல ஹிந்தி திரைப்பட பின்னணி பாடகி ஆஷா போஸ்லே இன்று காலமானார்.

அவருக்கு வயது 93.

உடல்நலக்குறைவு காரணமாக மும்பை மருத்துவமனையில் அனுமதிக்கப்பட்டிருந்த அவர், சிகிச்சை பலனின்றி உயிரிழந்தார்.

அன்னாரது இறுதிச்சடங்கு நாளை மாலை சிவாஜி பூங்காவில் நடைபெறும்.

தாதாசகேப் பால்கே, பத்மவியூஷன், உள்ளிட்ட விருதுகளை பெற்றுள்ள அவர்,

தமிழ் உள்ளிட்ட 20-க்கும் மேற்பட்ட மொழிகளில் 12 ஆயிரத்திற்கும் மேற்பட்ட பாடல்களை பாடியுள்ளார்.

பிரபல தமிழ் இசையமைப்பாளர் இளையராஜாவின் இசையில் அமைந்த எங்க ஊரு பாட்டுக்காரன் திரைப்படத்தில் அவர் பாடிய முதல் பாடல் செண்பகமே ! செண்பகமே ! தமிழ் இசை ரசிகர்களின் உள்ளங்களை கவர்ந்தது.

.. செண்பகமே பாட்டு ..



பேட்மிண்டன்

சீனாவில் நடைபெறும் ஆசிய பேட்மிண்டன் சாம்பியன் பட்ட போட்டியின் ஆடவர் ஒற்றையர் இறுதி ஆட்டத்தில் இந்தியாவின் ஆயுஷ் ஷெட்டி -சீனாவின் Yu Qi Shi யை இன்று எதிர்கொள்கிறார்.



கிரிக்கெட்

ஐ.பி.எல் 20-20 கிரிக்கெட் போட்டியில் லக்னோவில் இன்று பிற்பகல் மூன்றரை மணிக்கு லக்னோ சூப்பர் ஜெயன்ட்ஸ் - குஜராத் டைட்டன்ஸையும்,

மும்பையில் இரவு ஏழரை மணிக்கு மும்பை இண்டியன்ஸ் - ராயல் சேலஞ்சர்ஸ் பெங்களூருவையும் எதிர்கொள்கிறன.



இத்துடன் இந்த செய்தியறிக்கை நிறைவடைந்தது.

